

32006R0699

L 121/36

IL-ĠURNAL UFFIĊJALI TA' L-UNJONI EWROPEA

6.5.2006

REGOLAMENT TAL-KUMMISSJONI (KE) Nru 699/2006

tal-5 ta' Mejju 2006

li jemenda l-Anness I tar-Regolament tal-Kunsill (KEE) Nru 2092/91 fir-rigward tal-kundizzjonijiet għal aċċess għat-tjur li jinżammu fi spazji fl-arja aperta

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jstabbilixxi l-Komunità Ewropea,

Wara li kkunsidrat ir-Regolament tal-Kunsill (KEE) Nru 2092/91 tal-24 ta' Ġunju 1991 dwar il-produzzjoni organika tal-prodotti agrikoli u indikazzjonijiet li jirreferu għalihom għal prodotti agrikoli u oġġetti tal-ikel ⁽¹⁾, u b'mod partikolari it-tieni inċiż tal-Artikolu 13 tiegħu,

Billi:

- (1) Skont il-prinċipji tal-metodu ta' produzzjoni tal-biedja organika, l-annimal għandu jkollhom l-aċċess għall-ispazju miftuħ jew art fejn jirgħu, kulmeta l-kundizzjonijiet tat-temp ikunu jippermettu.
- (2) Ir-regoli attwali dwar il-produzzjoni organika jipprevedu li ssir eċċezzjoni għall-mammiferi għal dan il-prinċipju fejn il-htigiet Komunitarji jew nazzjonali marbuta ma' problemi speċifiċi ta' saħħet l-annimali jipprevjenu l-aċċess minn dawn l-annimali għal żoni fil-beraħ. Madanakollu, mhi pre-vista l-ebda eċċezzjoni għat-tjur organiku.
- (3) Fid-dawl tat-thassib attwali dwar l-imxija tal-influenza avjarja, hu neċessarju li jitqiesu l-miżuri ta' prekawzjoni li jkunu jehtieġu li t-tjur jinqafu għewwa. Biex l-affarijiet ikunu koerenti u ċari u sabiex ikun hemm garanzija ta' kontinwità fis-sistema organika għall-produzzjoni tat-tjur, hu wkoll neċessarju li l-produtturi jkunu jistgħu jzommu t-tjur għewwa minghajr ma jitolfu l-istatus organiku, fejn ir-restrizzjonijiet, inklużi r-restrizzjonijiet veterinarji, li jsiru abbażi tal-ligi Komunitarja bl-iskop li tiproteġi s-saħħa pubblika jew tal-annimali, ma jhallux lit-tjur milli jimirhu jew jirgħu fil-beraħ.
- (4) Ir-restrizzjoni għall-aċċess apert biex it-tjur li kienu mdorrija jinżammu fl-ispazji tal-arja aperta b'mod permanenti tista' tikkomprometti l-benessri tagħhom.

Sabiex jitnaqqas l-impatt għal dawn il-miżuri l-annimali għandhom ikollhom aċċess għal kwantità suffiċjenti ta' ikel li jkun fih il-fibra u materjal xieraq biex kull tajra tkun tista' tiekol il-fibra, tkun tista' thokk u wkoll titfarfar fit-trab skont il-htieġa.

- (5) Ir-Regolament (KEE) Nru 2092/91 għandu għaldaqstant ikun emendat.
- (6) Hemm htieġa urgenti għall-miżuri pprovduti f'dan ir-Regolament, meta jiġi kkunsidrat li diġà qed jiġu applikati r-restrizzjonijiet f'ċerti Stati Membri. Għalhekk dan ir-Regolament għandu jidhol fis-seħh fil-jum tal-pubblikazzjoni tiegħu f'Il-Ġurnal Uffiċjali ta' l-Unjoni Ewropea.
- (7) Il-miżuri pprovduti f'dan ir-Regolament huma skont l-opinjoni tal-Kumitat imwaqqaf mill-Artikolu 14 tar-Regolament (KEE) Nru 2092/91,

ADOTTAT DAN IR-REGOLAMENT:

Artikolu 1

Fil-Parti B tar-Regolament (KEE) Nru 2092/91 jiġi miżjud il-punt segwenti 8.4.7.

"8.4.7. Minkejja d-dispożizzjonijiet stipulati fil-punti 8.4.2 u 8.4.5, it-tjur jistgħu jinżammu għewwa fejn ir-restrizzjonijiet, inklużi r-restrizzjonijiet veterinarji, li jsiru abbażi tal-ligi Komunitarja bl-iskop li tiproteġi s-saħħa pubblika jew dik tal-annimali, jipprevjenu jew jirringringu l-aċċess biex it-tjur jinżammu fl-ispazji tal-arja aperta.

It-tjur li jinżammu għewwa għandhom b'mod permanenti jkollhom aċċess għall-kwantitajiet suffiċjenti ta' ikel bil-fibra u materjal xieraq sabiex jiġu ssodisfatti l-htigiet etoloġiċi tat-tjur.

⁽¹⁾ ĠU L 198, 22.7.1991, p. 1. Ir-Regolament kif l-aħħar emendat bir-Regolament tal-Kummissjoni (KE) Nru 592/2006 (ĠU L 104, 13.4.2006, p. 13).

Sal-15 ta' Ottubru 2006 il-Kummissjoni għandha teżamina l-applikazzjoni ta' dan il-paragrafu fir-rigward tal-htigiet għall-benessri tal-annimali."

Artikolu 2

Din id-Direttiva ghandha tidhol fis-sehh fil-ġurnata tal-pubblikazzjoni taghha f'*Il-Ġurnal Uffiċjali ta' l-Unjoni Ewropea*.

Dan ir-Regolament ghandu jorbot fl-intier tiegħu u japplika direttament fl-Istati Membri.

Magħmul fi Brussel, 5 ta' Mejju 2006.

Għall-Kummissjoni
Mariann FISCHER BOEL
Membru tal-Kummissjoni
